




ክርስቶስ ተንሥኦ እመታን : በዓቢይ ኃይል

ወሥልጣን።



ልዑል አምላክና ሥጋ ለቢሱ፡ ተሰቅሎ ንደቂ ሰብ ዘድሕነሉ ጊዜ እናቕረብ ምስ መጻ፡ ንደቀ መዛሙርቱ እቲ ጉዳይ ሓድሽ ከይኮኖም ኢሉ፡ እቲ ክበጽሖ ዘለዎ መከራ ደጋጊሙ ይገልጸሎም ነበረ። “እንሆ ንኢየሩሳሌም ንወጽእ ኣሎና ንወዲ ሰብ ንሊቃውንቲ ካህናትን ንመምህራን ሕግን ኣሕሊፎም ክህብዎ፡ ንሞትውን ክፈርድዎ ኢዮም። ነሕዛብ ድማ ኣሕሊፎም ክህብዎ፡ ንሳቶምውን ከላግጹሉን ኪገርፍዎን ክሰቅልዎን ኢዮም፡ ብሣልሰይቲ መዓልቲውን ክትንሥእ ኢዮ፡ በሎም። **ማቴ 20:18-19**። ናብ ኢየሩሳሌም ክኣትዉ ምስ ቀረቡ እቶም እስርቲ ኣድጊ ፊቲሖም ከምጽኡሉ ዝላኣኹም ደቀ መዛሙርቱ ከምታ ዝበሎም ፊቲሖም ኣምጽኡሉ እሞ፡ ኣብኣ ተወጢሑ ብዓቢይ ክብሪ ብብዙሕ ሕዝቢ ተዓጂቡ፡ “ሆሣዕና ንወዲ ዳዊት ብስም እግዚኣብሔር ዝመጽእ ቡሩኽዮ፡ ሆሣዕና ኣብ ኣርያም።” እናበሉ ኩሎም ሕዝቢ እስራኤል ምስ ሕፃናቶም ተቐብልዎ። ኢየሩሳሌም ኣትዮ ድማ ሥልጣኑ ኣርኣዮም፡ ማለት ናብ ቤተ መቐደስ ኣትዮ፡ ነቶም ኣብኡ ዝሸጡን ዝሻየጡን፡ ነቲ ቤተ ጸሎት፡ በዓቲ ጎሓሉት ጌሮሞ ዝጸንሑ ንኹሎም ሰጉጎም። መራሕቲ ኣይሁድ ከኣ ነዚ ኩሉ ክብርን ሥልጣንን ርእዮም ቅንኣት መሊእዎም፡ ካብዚ ጀሚሮም ንምክሪ ሞቱ ኸቀላጥፉ ገባኤታት ከካይዱ ጀመሩ። ምክሮም ከኣ ረቡዕ ውሳኔ ረኸቡ። ሒዞም ሰቂሎም ንክቕትልዎ ተሰማምዑ።

ጎይታ ድማ ቅድሚ ስቕለቱ ክፍጽሞ ዘለዎ ዓበይቲ ምሥጢራት ንደቀ መዛሙርቱ ኣርኣዮም። ካብ ድራር ተንሢኡ ክዳውንቱ ኣንበረ፡ ዓለባ ኣልዒሉውን ተዓጥቀ፡ ሽዑ ማይ ኣብ ሒላብ ኣዕሪቐ ኣእጋር ደቀ መዛሙርቱ ሓጸበ። ኣእጋሮም ምስ ሓጸበም እዚ ዝገበርኩልኩምሲ ኣስተውዒልኩምዎዶ፤ ንስኻትኩም መምህር፡ ጎይታ፡ ኢልኩም ትጽዉዑኒ፡ ጽቡቕ በልኩም፡ ኣነ ጎይታን መምህርን ከለኹ ኣእጋርኩም ካብ ሓጸብኩኹም፡ ንስኻትኩምውን ከምኡ ኣእጋር ሓድሕድኩም ክትሓጽቡ ይግብኣኩም ኢዮ። እንሆ ኣርኣዮ ሂበኩም ኣለኹ በሎም። **ዮሐ 13:4-16**። ኦ ትሕትና ዘመጠነዝ ትሕትና፡ ኣዩ ትሕትና ክሳብ ክንድዚ ትሕትና፡ ክብል የደንቕ። **ቅዳሴ ዮሐንስ ኣፈወርቅ**፡ ከምኡውን እቲ ዝዓበዩ ምሥጢራ፡ “ክበልዑ ከለው እንጌራ ኣልዓለ፡ ኣመስጊኑ ቁሪሱ፡ ‘እዚ ሥጋይ ኢዩ እንኩ ብልዑ፡ ጽዋዕ ኣልዒሉ ድማ ኣመስጊኑ፡ እዚ ምእንቲ ብዙሓት ንሕድገት ሓጢኣት ዝፈሰስ ናይ ሓድሽ ኪዳን ደመይ እዩ’ሞ፡ ካብዚ ኩልኹም ስተዩ’ እናበለ፡ ቅዱስ ሥጋኡን ክቡር ደሙን ሃቦም”። **ማቴ 26:26-29**። ናይ ሓድሽ ኪዳን መስዋዕቲ ሰርዓሎምን ኣርኣዮምን።

ብድሕሪዝ “እቲ እንጌራይ ዝበልዕ ጸላኢ ኮነ” ዝብል ትንቢት መዝሙር 41:9 ንክፍጽም እቲ እግሩ ዝተሓጸበ፡ ምስኡ ዝተደረረ፡ ወደ መዝሙሩ ይሁዳ፡ ናብቶም “መን የትሕዘና” እናበሉ ዝደልደዎ ዝነበሩ ኣይሁድ ከይዱ፡ “ኣነ ከትሕዘኩም እንታይ ትህቡኒ” በሎም እዋ 30 ቅርሺ ብሩር ተቐቢሉ ንምሸቱ ኣትሓዞ። ጎይታ ግና ዝመጸ ኩሉ ይፈልጥ ስለ ዝነበረ፡ ኣብ ጌተሴማኒ ኩሉ ጸሎቱ ኣብጸሑ፡ ንደቀ መዛሙርቱ “እቲ ንወዲ ሰብ ናብ ኢድ ሓጥኣን ኣሕሊፎም ዝህቡሉ እዋን በጸሑ እዩ፡ ተንሥኡ ንኺድ፡ እቲ ኣሕሊፉ ዝህበኒ ቀሪቡ ኣሎ” ኢሉ ነቶም ዝሕዝዎ ባዕሉ እዩ ተቐቢልዎም። ብኸምዚ ዝበለ መገዲ ምስ ተተሓዞ፡ ሕዝቢ ኣይሁድ እቲ ኣሎ ዝብሃል ኩሉ ፈጸሞም ዓርቢ ኣብ መስቀል ሰቂሎም ቀተልዎ። ተፈጸመ ተስፋ ኣበው በማርያም ድንግል፡ ወበቀራንዮ ተተክለ መድኃኒት መስቀል (መል. ሥላሴ)። ጎይታ ከምዚ ኢሉ ብይሁዳ ተሸይጦ፡ ብኣይሁድ ተታሒዞ፡ ክስቀልን ክመውትን ከሎ፡ ናታቶም ሓይልን ምኽርን ዘይኮነስ፡ ብናቱ ፍቓድ፡ ብናቱ ድሌት ኢዩ። እታ ነባና ኣዳም ካብ ንል ንልካ ተወሊደ ከድሕነካ ክብጀወካ ኢያ ዝበሎ፡ ተስፋ ድሕነት ክፍጽም ከም ዝኾነ ከነስተውዕሎ ይግባእ።

ተሰቂሉ ምስ ሞተ፡ ብሕያዎት ሰባት ዮሴፍን ኒቆዲሞስን ተገኒዙ ተቐብረ እዋ፡ ኩሉ ትንቢታት ክፍጽም፡ መቓብር ክፈቱለይ፡ መጋንዝ ፍትሖለይ ከይበለ፡ ንሓይሊ ሞት ሥዒሩ ብሥልጣኑ ኣብ ሣልሳይ መዓልቲ ተንሥኡ። ክብሪ ንስሙ ይኸን። ወተንሥኡ እግዚኣብሔር ከመ ዘንቃሕ እምንዋም... ይእዜ እትነሣእ ይቤ እግዚኣብሔር... ሽዑ እግዚኣብሔር ከምቲ ካብ ድቃሱ ዝትንሥእ ሰብ ተንሥኡ... ሕጂ ክትንሥእ ኢያ ይብል እግዚኣብሔር፡ ነቶም ዝጸብዩኒ ድሕነት ከምጽኣሎምየ። መዝ 78:65, 12:5, “በምሴት ይደምፅ ብካይ ወበጽባሕ ፍስሓ” ምሸትኳ ብኸያት እንተ ኾነ፡ ንግሆ ግና ዕልልታ ይኸውን። መዝ 30:5, ዓርቢ ብስቕለቱ ጸልማትን፡ ምንቅጥቃጥ ምድርን፡ ብኸያትን እንተ ኾነ፡ ንግሆ ሰንበት ከኣ ዓቢይ ዕልልታን፡ ሓጎስን፡ ምስጋናን ኮነ።

ክቡራን ሕዝብ ክርስቲያን፣ እምበኣር፡ ንሕና ከምቲ ዳዊት “ብፁዕ ሕዝብ ዘእግዚኣብሔር ኣምላኩ” እግዚኣብሔር ዝኣምላኹ ሕዝቢ ብፁዕ እዩ፡ ዝበሎ ብፁዓን፡ ዕውታት፡ ዕደለኛታት ሕዝቢ ኢና። ምክንያቱ፡ ነዚ ኣምላኽዚ ነምልኹ፡ ነዚ ኣምላኽዚ ንስዕብ፡ ነዚ ኣምላኽዚ ነገልግል ስለ ዝኾንና። ንሕና ነዚ ሓቀኛ ኣምላኽ ከነምልኽ ከሎና፡ መግለጺ እምነትናን ኣምልኾናን ከኣ፡ ዓመት ዓመት ከምዚ ዘለናዮ ተሓጉስና፡ ትንሣኤኻ ክንድ ዝእመንና ብርሃንካውን ፊኑ ናባና፡ እናበልና በዓልና ንጽምብል ኣሎና። እዚ ኸኣ ነቲ ኩሉ ንዓና ኣርኣያን ኣብነትን ክኾነና ዝገበሮ እና ዘከርና፡ ጸመ ኣርብዓ ከም ዓቕምና ጌርና፡ ጸዊምና፡ ሆሣዕና ኣኸቢርና፡ ሰሙኑ ሕማማት፡ ንስቕያቱ እናዘከርና ከም ዓቕምና ሰጊድና፡ ኩሉ ሕጽበተ እግር፡ ሥርዓተ ቅዱስ ቁርባን ኮነ፡ ስቕለቱ ኣሕሊፍና፡ ኣብ ትንሣኤኡ ኣብጸሑና ኣሎሞ፡ ስለቲ ኩሉ ኣሕሊፉ ብጥዕና ኣጽኒሑ፡ ነዚ ንምርኣይ ንዘብጽሓና፡ ብዙሕ ምስጋና ነቕርበሉ፡ ኣጸቢቕና ንሕጉስ። እምበኣር ምክሪ ሓዋርያ ጳውሎስ እናዘከርና በዓልና ብሓጎስ ነብዕል። “ነቲ ዝተጸዋዕኩምሉ ጽውዓ ብቐዓት ኩንኩም ክትነብሩ እልምነልኩም ኣሎኹ። ብሓቂ ትሑታት ከምኡውን ለውሃት ኩኑ፡ ነሓድሕድኩም ብፍቕሪ እናተጸዋወርኩም ሕጉሳት ኩኑ፡ ነቲ ብመንፈስ ቅዱስ ዝረኽብኩምዎ ሕብረት፡ ብማእሰር ሰላም ጠሚርኩም ክትሕልውዎ ተጋደሉ። ኤፌ. 4:1-4። እምበኣር “ኣታ ደቂስካ ዘለኻ ተበራብር፡ ካብ ምውታትውን ተንሥእ፡ ክርስቶስ ከኣ ኩብርሃልካ ኢዩ” ኤፌሶን 5:14። ከም ዝተበሃለ፡ ካብ ድቃስ ዘይኮነ ካብ ኩሉ ግብሪ ሓጢኣት ተፈሊና፡ ነቐሕና፡ ንኣምላኽና ንስዓብን፡ ነገልግልን እዋ፡ ክርስቶስ ኣምላኽና ከኣ ኩብርሃልና ኢዩ፡ ኩሉ መገድናውን ኬቅንዓልና ኢዩ። ቡሩኽ በዓል ትንሣኤ ይግበረልና።

በዓል ትንሣኤ ፳ ሚያዝያ ፳፻፱ ዓ. ም. (April 16, 2017)

ደብረ ሰላም ቅድስት ማርያም፡ ናይ ኤርትራ ኦርቶዶክስ ተዋሕዶ ቤተ ክርስቲያን ኣብ ሸካሳ።